



## **QORTI ĊIVILI PRIM'AWLA**

**ONOR. IMĦALLEF TONI ABELA LL.D.**

**Seduta ta' nhar it-Tlieta, 22 ta' Settembru, 2020**

**Numru 7**

**Rikors Numru 1097/19TA**

**Triton Logistics Limited**

**vs**

**Kosecp (Distribution & Business Services) Ltd**

### **Il-Qorti:**

Rat ir-rikors ġuramentat tas-Socjeta' Triton Logistics Limited preżentat fl-14 ta' Novembru 2019 li permezz tiegħu ppremettiet u talbet is-segwenti:-

- “1. Illi fuq inkarigu tal-konvenuta, l-attriċi ipprestat diversi servizzi ta' ġarr ta' merċe u materjal minn Malta għal bnadi oħra, liema servizzi dejjem ġew debitamet reži u aċċettati mill-konvenuta.
2. Illi b'konsegwenza ta' dawn is-servizzi hekk reži u aċċettati mill-attriċi, l-konvenuta hija debitrċi fis-somma kumplessiva ta' erbgħa u għoxrin elf wieħed u disgħin Ewro u disgħa u tmenin ċenteżmu (€24,091.89).
3. Illi l-konvenuta tat żewġ assenji lill-attriċi sabiex tħallas id-dejn tagħha, iżda dawn l-assenji ma setgħux jiġu onorati.
4. Illi minkejja li ġiet debitament interpellata sabiex tħallas, il-konvenuta baqgħet inadempjenti.

5. Illi sa fejn taf l-attriċi, l-konvenuta m'għandhiex eċċezzjonijiet x'tagħti kontra t-talbiet tagħha.

6. Illi għalhekk qed issir din il-kawza.

7. Illi John Debono, debitament awtorizzat jirrappreżenta lil-attriċi fi proċeduri ġudizzjarji, jiddikjara li jaf bil-fatti fuq esposti personalment.

Għaldaqstant l-attriċi umilment titlob lil dina l-Onorabbli Qorti, previa dawk il-provvedimenti u dikjarazzjonijiet li jkunu jidhurlha xierqa u opportuni joghġobha:

- (i) Tisma' u taqta' t-talbiet ta' l-attriċi bid-dispensa tas-smiġħ billi jikkonkorru l-ħtiġiet kollha skond l-artikolu 167 tal-Kodiċi ta' Organizazzjoni u Proċedura Ċivili;
- (ii) Tikkundanna lill-konvenuta tħallas lill-attriċi s-somma ta' erbgħa u għoxrin elf wieħed u disgħin Ewro u disgħa u tmenin ċenteżmu (€24,091.89)

Bl-ispejjeż, inkluż dawk tal-mandat ta' sekwestru li qed jiġi preżentat kontestwalment, u bl-imgħax kummerċjali dekorribbli b'effett mill-ħdax (11) ta' Marzu tas-sena elfejn u dsatax (2019) sal-jum tal-ħlas effettiv, kontra l-konvenuta, u bl-ingunzjoni għas-subizzjoni tar-rappreżentanti tagħha fi proċeduri ġudizzjarji."

Rat li l-atti debitament notifikati skont il-ligi lis-Socjeta' Konvenuta, din baqgħet ma deheritx għas-seduta tal-14 ta' Lulju 2020;

Rat id-dokumenti kollha esebiti;

Semgħet ix-xhieda ta' John Debono waqt is-seduta tal-14 ta' Lulju, 2020;

Rat li l-Kawża tħalliet għal-lum għas-Sentenza.

## **Ikkunsidrat**

Din il-kawża saret bil-proċedura speċjali sommarja abbażi tal-artikolu 167 tal-Kap 12 tal-liġijiet ta' Malta. Is-Socjeta' konvenuta baqgħet ma deheritx

għas-seduta tal-14 ta' Lulju 2020 biex tgħid jekk għandhiex eċċezzjonijiet x'tagħti għat-talbiet Attriċi u għalhekk ma għandux ikun hemm id-dispensa tas-smiegħ u dan fid-dawl li l-Kawża odjerna ġiet istitwita abbażi tal-artikolu 167 tal-Kap 12 tal-liġijiet ta' Malta.

Din il-Qorti eżaminat id-dokumenti esebiti mis-Socjeta' Attriċi. Dawn jikkonsistu fost oħrajn, fi tlett invoices li b'kollox igibu l-ammont li qed jintalab f'din il-Kawża (ara minn a' fol 4 sa 8). Ġew ukoll esebiti żewġ cheques wieħed datat 18 ta' Settembru 2019 u ieħor 27 Settembru 2019 li flimkien jammontaw għal erbgħa u għoxrin elf ħamsa u ħamsin ewro (€24,055). Dawn igibu ftit anqas minn dak li qed jintalab (ara a' fol 9 sa 10). Il-Qorti ma tistax ma tosservax li dawn iż-żewġ cheques maħruġa mis-Socjeta' konvenuta ma setgħux ikunu onorati għax jidher li fiż-żewġ okkażjonijiet il-figuri miktuba fi kliem ma jaqblux mal-figuri numeriči.

Fis-seduta tal-14 ta' Lulju 2020 xehed quddiem din il-Qorti John Debono, rappresentant tas-Socjeta' Attriċi, fejn ikkonferma bil-ġurament l-ammont li qiegħed ikun mitlub u li dan għadu dovut. Din il-Qorti ma għandha ebda dubbju, li l-ammont reklamat huwa l-ammont ġust. Di piu', si tratta ta' obligazzjoni kummerċjali, għalhekk l-imgħaxijiet kummerċjali jiddekorru *ipso iure* minn dak inhar li kien dovut l-ammont u cioe' mill-11 ta' Marzu 2019 (ara dokument A a' fol 4).

Fid-dawl ta' dan kollu il-Qorti tħoss li s-Socjeta' Attriċi irnexxielha tipprova l-pretensjonijiet kollha tagħha kif mitluba fir-rikors ġuramentat.

## **Decide**

Għaldaqstant, il-Qorti qegħdha għar-raġunijiet fuq imsemmija tiddeċiedi l-kawża billi:

**Tilqa' l-ewwel talba** Attrici.

**Tilqa' it-tieni talba** Attrici u tikkundanna lis-Socjeta' konvenuta thallas lis-Socjeta' Attrici s-somma ta' erbgħa u għoxrin elf u wieħed u disgħin Ewro u disgħa u tmenin ċenteżmu (€24,091.89) bl-imgħaxijiet legali mill-11 ta' Marzu 2019 sal-pagament effettiv.

Bl-ispejjes kollha tal-Kawża a' karigu tas-Socjeta' Konvenuta.

**Imħallef Toni Abela**

**Deputat Reġistratur**